

Mukunda Mala Stotram

ముకుందమాలా స్తోత్రం

ఘుష్యతే యస్య నగరే రంగయాత్రా దినే దినే |

తమహం శిరసా వందే రాజానం కులశేఖరం ||

శ్రీవల్లభేతి వరదేతి దయాపరేతి

భక్తప్రియేతి భవలుంఠనకోవిదేతి |

నాథేతి నాగశయనేతి జగన్నివాసే-

-త్యాలాపనం ప్రతిపదం కురు మే ముకుంద || 1

||

జయతు జయతు దేవో దేవకీనందనోఽయం

జయతు జయతు కృష్ణో వృష్ణివంశప్రదీపః |

జయతు జయతు మేఘశ్యామలః కోమలాంగో

జయతు జయతు పృథ్వీభారనాశో ముకుందః || 2

||

ముకుంద మూర్ధ్నా ప్రణిపత్య యాచే

భవంతమేకాంతమియంతమర్థం |

అవిస్మృతిస్త్వచ్చరణారవిందే

భవే భవే మేఽస్తు భవత్ప్రసాదాత్ || 3 ||

నాహం వందే తవ

చరణయోర్ద్వంద్వమద్వంద్వహేతోః

కుంభీపాకం గురుమపి హరే నారకం నాపనేతుం |

రంయా రామా మృదుతనులతా నందనే నాపి

రంతుం

భావే భావే హృదయభవనే భావయేయం భవంతం

|| 4 ||

నాస్థా ధర్మే న వసునిచయే నైవ కామోపభోగే

యద్యద్భవ్యం భవతు భగవన్

పూర్వకర్మానురూపం |

ఏతత్ ప్రార్థ్యం మమ బహుమతం

జన్మజన్మాంతరేఽపి

త్వత్పాదాంభోరుహయుగగతా నిశ్చలా భక్తిరస్తు ||

5 ||

దివి వా భువి వా మమాస్తు వాసో

నరకే వా నరకాంతక ప్రకామం |

అవధీరిత శారదారవిందో

చరణౌ తే మరణేఽపి చింతయామి || 6 ||

కృష్ణ త్వదీయ పదపంకజ పంజరాంత-

-మద్యైవ మే విశతు మానస రాజహంసః |

ప్రాణప్రయాణసమయే కఫవాతపిత్తైః

కంఠావరోధనవిధౌ స్మరణం కుతస్తే || 7 ||

చింతయామి హరిమేవ సంతతం

మందమంద హసితాననాంబుజం |

నందగోప తనయం పరాత్పరం

నారదాది మునిబృంద వందితం || 8 ||

కరచరణసరోజే కాంతిమన్నేత్రమీనే

శ్రమముషి భుజవీచివ్యాకులేఽగాధమార్గే |

హరిసరసి విగాహ్యపీయ తేజోజలౌఘం

భవమరుపరిఖిన్నః ఖేదమద్య త్యజామి || 9 ||

సరసిజనయనే సశంఖచక్రే

మురభిది మా విరమ స్వచిత్త రంతుం |

సుఖితరమపరం న జాతు జానే

హరిచరణ స్మరణామృతేన తుల్యం || 10 ||

మా భీర్మందమనో విచింత్య బహుధా యామీశ్చరం
యాతనాః

నామీ నః ప్రభవంతి పాపరిపవః స్వామీ నను శ్రీధరః

|

ఆలస్యం వ్యపనీయ భక్తిసులభం ధ్యాయస్వ

నారాయణం

లోకస్య వ్యసనాపనోదనకరో దాసస్య కిం న క్షమః

|| 11 ||

భవజలధిగతానాం ద్వంద్వవాతాహతానాం

సుత దుహితృ కళత్ర త్రాణ భారార్ధితానాం |

విషమవిషయతోయే మజ్జతామప్లవానాం

భవతు శరణమేకో విష్ణుపోతో నరాణాం || 12 ||

భవజలధిమగాధం దుస్తరం నిస్తరేయం

కథమహమితి చేతో మా స్మ గాః కాతరత్వం |

సరసిజద్యశి దేవే తావకీ భక్తిరేకా

నరకభిది నిషణ్ణా తారయిష్యత్యవశ్యం || 13 ||

త్యష్టాతోయే మదనపవనోద్ధూత మోహోర్మిమాలే

దారావర్తే తనయసహజగ్రాహసంఘాకులే చ |

సంసారాఖ్యే మహతి జలధౌ మజ్జతాం నస్త్రీధామన్

పాదాంభోజే వరద భవతో భక్తినావం ప్రయచ్ఛ ||

14 ||

మాద్రాక్షం క్షీణపుణ్యాన్ క్షణమపి భవతో

భక్తిహీనాన్ పదాబ్జే

మాశ్రౌషం శ్రావ్యబంధం తవ

చరితమపాస్యాన్యదాఖ్యానజాతం |

మాస్మార్షం మాధవ త్వామపి భువనపతే

చేతసాపహ్నువానా-

-న్మాభూవం త్వత్సపర్యా వ్యతికర రహితో

జన్మజన్మాంతరేఽపి || 15 ||

జిహ్వా కీర్తయ కేశవం మురరిపుం చేతో భజ శ్రీధరం
పాణిద్వంద్వ సమర్చయాచ్యుత కథాః శ్రోత్రద్వయ
త్వం శృణు |

కృష్ణం లోకయ లోచనద్వయ
హరేర్గచ్ఛాంఘ్రియుగ్మలయం
జిఘ్రు ఘ్రాణ ముకుందపాదతులసీం
మూర్ధన్నమాధోక్షజం || 16 ||

హే లోకాః శృణుత ప్రసూతి
మరణవ్యాధేశ్చికిత్సామిమాం
యోగజ్ఞాః సముదాహరంతి మునయో యాం
యాజ్ఞవల్క్యదయః |

అంతర్జ్యోతిరమేయమేకమమృతం
కృష్ణాఖ్యమాపీయతాం
తత్ప్రీతం పరమౌషధం వితనుతే
నిర్వాణమాత్యంతికం || 17 |

హే మర్త్యః పరమం హితం శృణుత వో వక్ష్యామి

సంక్షేపతః

సంసారార్ణవమాపదూర్మి బహుళం సంయక్ప్రవిశ్య

స్థితాః |

నానాజ్ఞానమపాస్య చేతసి నమో

నారాయణాయేత్యముం

మంత్రం సప్రణవం ప్రణామసహితం ప్రావర్తయధ్వం

ముహూః || 18 ||

పృథ్వీ రేణు రణుః పయాంసి కణికాః ఫల్గు

స్ఫులింగోఽలఘు-

-స్తేజో నిఃశ్వసనం మరుత్తనుతరం రంధ్రం

సుసూక్ష్మం నభః |

క్షుద్రా రుద్రపితామహప్రభృతయః కీటాః సమస్తాః

సురాః

దృష్ట్వే యత్ర స తావకో విజయతే

భూమావధూతావధిః || 19 ||

బద్ధేనాంజలినా నతేన శిరసా గాత్రైః సరోమోద్గమైః
కంఠేన స్వరగద్గదేన నయనేనోద్గీర్ణ బాష్పాంబునా |

నిత్యం త్వచ్ఛరణారవిందయుగళ

ధ్యానామృతాస్వాదినా-

-మస్మాకం సరసీరుహాక్ష సతతం సంపద్యతాం

జీవితం || 20 ||

హే గోపాలక హే కృపాజలనిధే హే సింధుకన్యాపతే

హే కంసాంతక హే గజేంద్రకరుణాపారీణ హే మాధవ

|

హే రామానుజ హే జగత్త్రయగురో హే పుండరీకాక్ష

మాం

హే గోపీజననాథ పాలయ పరం జానామి న త్వాం

వినా || 21 ||

భక్తాపాయభుజంగగారుడమణిస్త్రిలోక్యరక్షామణిః

గోపీలోచనచాతకాంబుదమణిః సౌందర్యముద్రామణిః

|

యః కాంతామణి రుక్మిణీ

ఘనకుచద్వంద్యైకభూషామణిః

శ్రీయో దేవశిఖామణిర్ద్దిశతు నో గోపాలచూడామణిః

|| 22 ||

శత్రుచ్ఛేదైకమంత్రం

సకలముపనిషద్వాక్యసంపూజ్యమంత్రం

సంసారోత్తారమంత్రం సముపచితతమః

సంఘనిర్యాణమంత్రం |

సర్వైశ్వర్వైకమంత్రం వ్యసనభుజగ సందష్ట

సంత్రాణమంత్రం

జిహ్వా శ్రీకృష్ణమంత్రం జప జప సతతం

జన్మసాఫల్యమంత్రం || 23 ||

వ్యామోహ ప్రశమౌషధం మునిమనోవృత్తి

ప్రవృత్త్యౌషధం

దైత్యేంద్రార్తికౌషధం త్రిజగతాం సంజీవనైకౌషధం |

[త్రిభువనీ]

భక్తాత్యంతహితౌషధం భవభయప్రధ్వంసనైకౌషధం

శ్రేయః ప్రాప్తికరోషధం పిబ మనః శ్రీకృష్ణదివ్యోషధం

|| 24 ||

ఆంనాయాభ్యసనాన్యరణ్యరుదితం

వేదవ్రతాన్యన్వహం

మేదశ్చేదఫలాని పూర్తవిధయః సర్వే హుతం

భస్మని |

తీర్థానామవగాహనాని చ గజస్నానం వినా

యత్పద-

-ద్వంద్వాంభోరుహసంస్మృతిర్విజయతే దేవః స

నారాయణః || 25 ||

శ్రీమన్నామ ప్రోచ్య నారాయణాఖ్యం

కే న ప్రాపుర్వాంభితం పాపినోఽపి |

హా నః పూర్వం వాక్ప్రవృత్తా న తస్మిన్

తేన ప్రాప్తం గర్భవాసాదిదుఃఖం || 26 ||

మజ్జన్మనః ఫలమిదం మధుకైటభారే

మత్పార్థనీయ మదనుగ్రహ ఏష ఏవ |

త్వద్భుత్య భుత్య పరిచారక భుత్యభుత్య

భుత్యస్య భుత్య ఇతి మాం స్మర లోకనాథ || 27 ||

నాథే నః పురుషోత్తమే త్రిజగతామేకాధిపే చేతసా

సేవ్యే స్వస్య పదస్య దాతరి సురే నారాయణే తిష్ఠతి

|

యం కంచిత్పురుషాధమం

కతిపయగ్రామేశమల్పార్థదం

సేవాయై మృగయామహే నరమహో మూకా వరాకా

వయం || 28 ||

మదన పరిహార స్థితిం మదీయే

మనసి ముకుందపదారవిందధాంని |

హారనయన కృశానునా కృశోఽసి

స్మరసి న చక్రపరాక్రమం మురారేః || 29 ||

తత్త్వం ఋవాణాని పరం పరస్మా -

-న్మధు క్షరంతీవ సతాం ఫలాని |

ప్రావర్తయ ప్రాంజలిరస్మి జిహ్వా

నామాని నారాయణ గోచరాణి || 30 ||

ఇదం శరీరం పరిణామపేశలం

పతత్యవశ్యం శ్లథసంధిజర్జరం |

కిమౌషధైః క్లిశ్యసి మూఢ దుర్మతే

నిరామయం కృష్ణరసాయనం పిబ || 31 ||

దారా వారాకరవరసుతా తే తనూజో విరించిః

స్తోతా వేదస్తవ సురగణో భృత్యవర్గః ప్రసాదః |

ముక్తిర్మాయా జగదవికలం తావకీ దేవకీ తే

మాతా మిత్రం బలరిపుసుతస్త్వయ్యతోఽన్యన్న

జానే || 32 ||

కృష్ణో రక్షతు నో జగత్త్రయగురుః కృష్ణం

నమస్యాంయహం

కృష్ణేనామరశత్రవో వినిహతాః కృష్ణాయ తస్మై నమః

|

కృష్ణాదేవ సముత్థితం జగదిదం కృష్ణస్య

దాసోఽసంయహం

కృష్ణే తిష్ఠతి సర్వమేతదఖిలం హే కృష్ణ రక్షస్వ

మాం || 33 ||

తత్త్వం ప్రసీద భగవన్ కురు మయ్యనాథే

విష్ణో కృపాం పరమకారుణికః కిల త్వం |

సంసారసాగరనిమగ్న మనంతదీన-

-ముద్ధర్తుమర్హసి హరే పురుషోత్తమోఽసి || 34 ||

నమామి నారాయణ పాదపంకజం

కరోమి నారాయణ పూజనం సదా |

వదామి నారాయణ నామ నిర్మలం

స్మరామి నారాయణ తత్త్వమవ్యయం || 35 ||

శ్రీనాథ నారాయణ వాసుదేవ

శ్రీకృష్ణ భక్తప్రియ చక్రపాణే |

శ్రీపద్మనాభాచ్యుత కైటభారే

శ్రీరామ పద్మాక్ష హరే మురారే || 36 ||

అనంత వైకుంఠ ముకుంద కృష్ణ

గోవింద దామోదర మాధవేతి |

వక్త్రం సమర్థోఽపి న వక్తి కశ్చి-

-దహో జనానాం వ్యసనాభిముఖ్యం || 37 ||

ధ్యాయంతి యే విష్ణుమనంతమవ్యయం

హృత్పద్మమధ్యే సతతం వ్యవస్థితం |

సమాహితానాం సతతాభయప్రదం

తే యాంతి సిద్ధిం పరమాం చ వైష్ణవీం || 38 ||

క్షీరసాగరతరంగశీకరా-

-ఽఽసారతారకిత చారుమూర్తయే |

భోగిభోగ శయనీయశాయినే

మాధవాయ మధువిద్విషే నమః || 39 ||

యస్య ప్రియౌ శ్రుతిధరౌ కవిలోకవీరౌ

మిత్రే ద్విజన్మవరపద్మ శరావభూతాం |

తేనాంబుజాక్ష చరణాంబుజ షట్పదేన

రాజ్ఞా కృతా కృతిరియం కులశేఖరేణ || 40 ||

ఇతి శ్రీకులశేఖర ప్రణీతం ముకుందమాలా |